

پښتانه اصلاً څوک دي ؟

تحقيق او څېړنه : (نثار احمد صمد)

” نوي څيړنې پښتانه د اصل او نسب په لحاظ آريايان او د هندو اروپايي کورنۍ د هغې سترې څانگې غړي بولي چې د هندو آريايي په نوم ياديږي “

بِسْمِ اللَّهِ الرَّحْمَنِ الرَّحِيمِ -



د پښتنو د اصل او نسب په باره کې د ډير پخوا څخه ډول ډول روايات او نظريات څرگند سوي دي څو چې د نولسمې پيړۍ معروف مستشرق او پښتو پيژندونکي (هنري راورټي) داسې وويل: « د هېڅ قوم د اصل او نسب په باره کې د نظريو اختلاف دومره زيات نه دی ، لکه د پښتنو د اصل او نسب په باره کې چې دی . »
چا پښتانه د هغوی د خپل عنعنوی روايت په اساس بنی اسرائيل بللي او چا بيا قبطيان (فرعوني لری) گڼلي دي. چا په مغولو ورگډ کړي او چا د آرمينانو، تاتاريانو، هيتاليانو او ساکانو په قطار کې درولی دي. چا بيا په عين وخت کې له راجپوتانو ، برهمنانو ، يونانيانو ، ترکانو ، عربانو او نورو سره گډ کړي دي.

خو د پښتنو د اصل او نسب په باره کې تر ټولو عام او بيخي زوړ روايت هغه دی چې وايي پښتانه بنی اسرائيل دي . په دې هکله تر ټولو پخوانی تحریری سند چې دغه روايت پکښې راغلی دی ، هماغه د ابو الفضل « آيين اکبري » دی چې په ۱۵۹۷ - ۹۸ کی ليکل سوی دی . هغه په دې کتاب کې ليکي چې : « پښتانه ځانونه د بنی اسرائيلو اولاده بولي » او پسي زياتوی : « پښتانه په دې عقیده دي چې ډير ليری نيکه يي چې افغان نومېدئ ، درې زامن لرل چې هغه سربن ، غرغښت او بټن وو . » بل اثر د اخوند درويزه (تذکرة الابرار والاشرار) دی چې په ۱۶۰۳ - ۱۶۱۳ کی ليکل سوی دی او داسې وايي : « پښتانه د مهتر يعقوب اولاده ده چې د اسرائيل په نوم ياديږي . د اسرائيلو يو ډير لوی مشر طالوت و . د طالوت څخه دوه زامن پاته سول چې يو يي آصف نومېدئ او بل يي افغان . د افغانانو طايفه د همدې افغان اولاده ده . » درېيم اثر د نعمت الله هروی (تاريخ خان جهان و مخزن افغانی) دی چې په ۱۶۱۲ - ۱۳ کی ليکل سوی دی . په دې هکله د مخزن افغانی لنډيز داسې دی :

« ملک طالوت د اسرائيلو پاچا و ، خو دمخه له خپل مرگ نه يې د سلطنت امور مهتر داؤد ته ور وسپارل . دئ خپله وروسته له اووه څلويښت کاله سلطنت نه په يوه جگړه کې ووژل سو . ملک طالوت دوي ښځی لرلي او د مرگ په وخت کې يې دواړه اميدواری وې . وروسته له څه مودې نه د دواړو کره زامن وسول . مهتر داؤد چې د دغو ميرمنو سرپرستي ور په غاړه وه ، د يوې د زوی نوم برخيا کښېښود او د بلې د زوی نوم ارميا . کله چې د برخيا کره زوی وسو د هغه نوم يې آصف کښېښود او کله چې د ارميا کره زوی وسو د هغه نوم يې افغنه کښېښود . »

وروسته له مهتر داؤد نه مهتر سلیمان د اسراییلو پاچا سو . ده د ملک د چارو د نظم او ادارې کار آصف او افغنه ته ور وسپارئ . د دغو دوو ورونو په تیره بیا افغنه اولاده چی په شام کی اوسېده دومره زیاته سوه چی له حسابو ووته . وروسته د مهتر سلیمان له مرگ نه د اسراییلو ورځ بده سوه . بخت نصر شام ونيو ، بیت المقدس یې وران کړ او د آصف او افغنه د اولادې دوه د سر سړي عزیز او دانیال یې له خپلو پیروانو سره بندیان کړل . بخت نصر وروسته د اسراییلو دوولس زره مهم خلک ووژل او پاته یې د آصف او افغنه سره غور ، غزنی ، کابل فیروز کوه او د کندهار شاوخوا سیمو ته فرار کړل . د افغنه اولاده په دغو سیمو کی میشته سوه .

کله چی خالد بن ولید مسلمان سو نو دغو خلکو ته یې مکتوب ور ولیړئ ، د اسلام د پیغمبر د بعثت زیری یې پر وکړ او د اسلام منلو ته یې ور وبلل . کله چی د افغنه اولادې ته د خالد مکتوب ورسېد ، یو شمیر مشران یې مدینې ته روان سول . په دغو مشرانو کی د بن افغان د ټولو نه ستر مشر قیص نومېدئ چی د نسب سلسله یې ملک طالوت او ابراهیم خلیل الله ته رسېده . خالد دغه خلک د پیغمبر حضور ته وروستل .

آنحضرت له هر یوه نه د نوم پوښتنه وکړه . د بنی افغان مشر ورته وویل چی د ده نوم قیص دی . حضرت پیغمبر ورته وویل : قیص عبرانی نوم دی . څرنگه چی موږ عرب یو نو ستا نوم به وروسته له دې عربی او عبدالرشید وی .

عبدالرشید د خالد سره یو ځای په یو شمیر جگړو کی په میرانه وجنگېد او خالد حضرت پیغمبر ته د هغه د میرانی په باره کی معلومات ورکړل . حضرت پیغمبر عبدالرشید ته د بتان لقب ورکړ . بتان چی وروسته پتان سو ، هغه تیر ته وایی چی بېړۍ پرې تکیه وی . حضرت پیغمبر وروسته عبدالرشید خپل حضور ته ور وباله ؛ د خیر دعا یې ورته وکړه او د خپل یو صحابی او یو شمیر انصارو سره یې بیرته غور ته ولیړئ چی په خلکو کی د اسلام تبلیغ وکړی . د قیص عبدالرشید نه چی په کال ۴۰ هجری کی په اووه اتیا کلنی مړ سو ، درې زامن پاته سول . یو سربن ، بل بیټنی او بل غرغشت . «

خو که موږ او تاسی د احادیثو ټول مشهور کتابونه (لکه صحیح بخاری ، صحیح مسلم ، جامع ترمذی ، سنن ابواؤد ، سنن نسایی ، ابن ماجه....) ولولو ، هیڅ دغه ډول ادعا یا اشاره نه ده پکښی ذکر سوي . او که د اسلامی تاریخ ټول معتبر آثار وپلټو ، هم به هیڅ دغسې ادعا او بیلگه پیدا نکړو . نو ځکه دا هسی یو روایت ، حدس ، گومان او قیاس دی چی هیڅ علمی او تطبیقی اساس نه لری . د رسول الله (ص) ټول حدیثونه ، فرمودې او قصې د احادیثو په شپږو معتبرو کتابونو کی راغلي دي چی د قیص پورتنی قصه په هیڅ دغو آثارو کی نسته . نو ځکه دا صرف یوه تخیلی ادعا ده .

په هر صورت ، د نعمت الله هروي څخه راوړوسته هم ډیرو نورو واقعه نگارانو او هم پخپله پښتنو مؤرخینو لکه افضل خان خټک ، حافظ رحمت خان ، زردار خان ، او حتی قاضی عطاء الله خان ، پښتانه بنی اسراییل بللي دي . خو علمی سند او تاریخی ثبوت نلری .

په غربی مؤلفینو او څیړونکو کی د بنگال د شاهي آسیایي ټولنی رییس ، سر ویلیم جونز (۱۷۴۶ - ۱۷۹۴) ، لومړنی شخص و چی د پښتنو د اصل او نسب دغه عنعنوي روایت ته یې د غربیانو جدی توجه ور واړوله او په یوه یادونه کی یې وویل چی کېدای سی پښتانه د یهودو له نسله وی .

په ۱۷۸۴ کی یو انگریز لیکوال ، هنری ونسیتارت ، سر ویلیم جونز ته یو لیک ولیړئ او په هغه کی یې هغه څه ورته ولیکل چی نعمت الله هروي لیکلي دي چی مخکی اشاره ورته وسوه . سر ویلیم جونز هغه عنعنوي روایت نور هم تقویه کړ چی د پښتنو اصل او نسب یې بنی اسراییلو ته ور کش کړی و . د

همدغه جونز د تبصرې څخه وروسته ډيرو غربيانو كوينس وكړ چې دا ثابته كړي چې افغانان له اصله يهود دي . ورپسې غربي څيړونكي او مؤلف هماغه الكزنډر برنز دى چې افغانان يې « برنس » بولي او په ۱۸۴۱ كې د كابل په پاڅون كې د خپل ورور او يو بل همكار سره يو ځاى ووژل سو . برنز په خپل يو كتاب (بخارا ته سفر) كې وليكل چې پښتانه بنى اسرائيل دي . بل لويديځ مؤلف ، ويليم مور كرافټ دى چې په ۱۸۱۹ - ۱۸۲۵ كې د هغه وخت په افغانستان او شا وخوا ملكونو كې گرځېدلى دى ، پښتانه يهودانو ته ورته بولي . چارلس مېسن (۱۷۲۸ - ۱۷۸۶) يو بل پخوانى انگرېز سياح دى چې پښتانه يې په خپله سفر نامه (د مختلفو سفرونو خاطرات) كې اسرائيل بللى دي . يو بل انگرېز چې پښتنې سيمې ته تللى او داسې برداشت يې كړى چې افغانان بيخي د يهودانو غوندې ښكاري ، يو پوځي افسر دى چې جورج روز نومېرى او كتاب يې (افغانان ، لس قبيلې ، او د شرق سلطانان - ۱۸۵۲) عنوان لري . هغه د افغانانو څيري د يهودانو بللى دي . او په ټينگار سره وايي چې پښتانه د لسو ورك سوو قبيلو څخه دي او ادعا كوي چې كه هغوى په رښتيا هم له اصله يهود نه واى ، نو هيڅكله به يې ځانونه بنى اسرائيل نه بلل . بل انگرېز څيړونكى ډاكټر والټر بيليو (۱۸۳۴ - ۱۸۹۲) دى چې په درو مختلفو آثارو كې يې پښتانه بنى اسرائيل بللى دي . مابعد انگرېز هنري راورټى دى چې پښتانه د يهودو له نسله بولي ، ۱۸۵۴ . بل انگرېز مؤرخ جان ملكم (۱۷۶۹ - ۱۸۳۳) دى چې وايي پښتانه پخپله ځانونه قسماً د مصر قطبان او قسماً د اسرائيلو نسل بولي خو دى دا نظر او دا روايت ردوى او داسې وايي : « هيڅ داسې كتيبه نه ده پيدا شوې چې دا عقیده تاييد كړي چې پښتانه د يهودانو له نسله دي او د دوى خپله مبهمه عنعنې په داسې يوه موضوع كې د يو ثابت حقيقت په حيث نسې منل كېداى » (جان ملكم : د فارس تاريخ ، لومړى ټوك ، ۵۹۷ مخ) .

په هر صورت ، پورتنۍ ادعاگانې (چې وايي پښتانه د بنى اسرائيلو له نسله دي) يا په عنعنوي رواياتو بنا سوي دي او يا په عادي مشاهداتو . اما كومى اصولى او دقيق څيړني چې د پښتنو د تاريخ ، ژبې او اجتماعي خصوصياتو په باره كې د نولسمې پيړۍ د آوايلو نه را دې خوا ته سوي دي ، د هغو په نتيجه كې دا ټول نظريات رد سوي دي . نوي څيړنې پښتانه د اصل او نسب په لحاظ آريايان او د هندو اروپايي كورنۍ د هغې ستري څانگې غري بولي چې د هندو آريايي په نوم ياديږي .

لومړنى غربي مؤلف چې د پښتنو د اصل او نسب په باره كې يې عنعنوي روايات په كلكه رد كړل ، منسټيورټ الفنسټن (۱۷۷۹ - ۱۸۵۹) دى چې مشهور اثر يې (د كابل سلطنت بيان) نومېرى او په ۱۸۱۴ كې يې تاليف كړى دى . دا كتاب د پښتنې ټولنې د اصولي مطالعې په برخه كې داسې دقيق او نفيس اثر دى چې تر اوسه يې ساري نه دى ليكل سوى . دى ليكي چې د پښتنو اصل او نسب چې بنى اسرائيلو ته راجع كيږي ، د بطلان دليل يې په خپله په همدې روايت كې پروت كى : ځكه دا روايت ساوول (ملك طالوت) د ابراهيم پيغمبر پنځه څلويښتم پښت گڼي . خو د دې دوو ټكو څخه اول يې د تورات سره قطعاً اړخ نه لگوى او دوهم ټكى يې منطق نه مني . ځكه يوازې اووه ديرش پښته شپاړس سوه كاله نه كيږي .

اما كوم غربي مؤلف چې د پښتنو د اصل او نسب په باره كې لومړى ځل ډيره وسيعه او دقيقه اصولي څيړنه وكړه او د پښتنو د يهودي بللو روايت يې سخت رد كړ ، هماغه لوى مستشرق او د بشرى علومو مشهور جرمن عالم برنارد ډورن (۱۸۰۵ - ۱۸۸۱) دى . ډورن د خپل علمي ژوند يوه لويه برخه د پښتنو د ژبې او تاريخ مطالعې ته وقف كړې ده . نوموړي د خپلو ډيرو نورو كارونو تر څنگ د خواجه نعمت الله هروى (تاريخ خان جهانى و مخزن افغانى) په انگرېزي ترجمه كړى او په ۱۸۳۶ كې يې په لندن كې چاپ كړى دى . ده پر دې ترجمه يو لړ ډير پاڅه او ارزښتناكه يادښتونه ليكلي او د كتاب سره يې ضميمه كړي دي چې په يوه برخه كې يې داسې ليكي : « دا چې د فارسى ژبې مورخين پښتانه د

یهودو له نسله گنی ، دا پرته له یوې خبرې نه د کوم بل شي ثبوت نسی کېدای او هغه دا چې دغه لیکوالان روایات ، پرته له دې چې ماهیت یې معلوم کړی ، د خپل دود په اساس ، د مسلمو حقایقو په توګه ثبتوی . « (د افغانانو تاریخ ، یادښتونه ؛ ۱۸۳۶ ، لندن ؛ ۶۵ مخ) . پورن وړاندې ځی او د هغو ټولو مؤلفینو نظریات او روایات علماً او منطقاً ردوی چې وایی پښتانه د یهودو له نسله دي او دې نتیجې ته رسیږی چې پښتانه د هندو اروپایی ولسونو د ستړی کورنی غړی دي خو په عین وخت کی یې یو ځآنته لرغونی ولس گنی .

په معاصر وخت کی پوهانو د یو ولس د اصل او نسب د معلومولو یوه بڼه لار د هغه ولس د ژبی د اصل او ریښې د ماهیت څرګندول گڼلی دی او د پښتو ژبی په باره کی هم په دې ارتباط کافی څیړنی سوي دي چې له مخی یې هغه د سامی او عبرانی ژبو سره تقریباً هیڅ او برعکس د هندي - آریایی او سنسکریټ ژبی سره اساسی تړاو ثابت سوی دی .

دا لا څه ، که د پخوانیو ادعاګانو څخه تیر سو (چې وایی پښتانه د بنی اسرائیلو نسل دی) ، نن د ساینسی او ارثی پلوه هم دا ثابته سوي ده چې پښتانه د بنی اسرائیلو ذات نه دی . د وینو هغه سمپلونه چې د یو شمیر پښتنو څخه اخیستل سوي او معاینه سوي دي ، دابنۍ چې هغوی د ارثی پلوه په بنی اسرائیلو نه ورګډیږی او هیڅ خونۍ تړاو نه ورسره لری .

اوڅار برتانوي پروفیسور (تیودور پرفیټ) څو کاله مخکی د پخوانیو افسانوي روایاتو پر بنا ادعا کوله چې پښتانه د لرغونو بنی اسرائیلو اولاده ده . نو هغه و چې د دې تخیلی ادعا د ثابتولو لپاره یې په ۲۰۰۸ او ۲۰۰۹ کی د یو شمیر پښتنو پر (ډي . ان . اي) باندی یو لړ لابراتواري معاینات وکړل ، خو دا یې دا ثابته نکره چې پښتانه د لرغونو بنی اسرائیلو سره د وینی تړاو لری . ډاکټر پرفیټ مخکی د جنوبی افریقا یو توکم (لیمبا) تر پرله پسې بیولوژیکي معایناتو وروسته د لرغونو بنی اسرائیلو د یو ورک تېر په حیث ثابت کړی و ، خو د پښتنو په باب یې دغه ساینسی مطالعات ناکام سول .

بیا په ۲۰۱۰ کی د هندوستان د ممبئی « د ایمیونو هیماټولوجی د ملی انستیتوت » د ارثی علومو ماهري شهناز علی د اترپردیش ایالت مرکز (لکنو) ته نږدې د ملیح آباد په سیمه کی چې گڼ شمیر اپریدی پښتانه اوسیږی ، د زیاتو پښتنو د وینو سمپلونه واخیستل او د اسرائیلو په حیفا کی یې « د اسرائیلو د تکنالوجی په انستیتوت » کی د اسرائیلی ساینس پوهانو په کومک تر دقیقو معایناتو او څیړنو لاندی ونیول . خو د هغوی « ډي . این . اي » یو ځل بیا دا علماً ثابته نکره چې پښتانه د بنی اسرائیلو نسل دی . شهناز علی ته د اسرائیلو خارجه وزارت د دې څیړنو او ګروپونو ټول مصارف ورکړي وو او پوره درې میاشتې یې هلته دا معاینات او مطالعات وکړل مګر دا ګرده ټیم ناکام سو .

په اسرائیلو کی د یوروشلیم پوهنتون د بشر پیژندنې د دیپارټمنت یوه څیړونکې میرمن (شلوا نییل) وایی چې « پښتانه د روایتی او شفاهی تاریخ له مخی په ویاړ سره ځانونه بنی اسرائیل بولی . خو د معایناتو او لابراتواری کتنو څخه دا تړاو علماً هیڅ نه دی ثابت سوی . دی این اي دا معلومولای سی چې پښتانه د کومی سیمی څخه راټوکېدلی دي . خو دا هیڅ نه یقیني کوی چې هغوی دی د یهودیانو سره ارثی تړاو ولری . »

د لکنو پوهنتون یو استاد (نورس اپریدی) هم پرله پسې زیار باسی چې د پښتنو د یهودیت سابقه ثابته کړی او اسرائیلو ته یې سفرونه او هلته یې څیړنی هم کړي دي خو هیڅ نتیجه یې نه ده ورکړې . دی وایی چې « پښتانه په نړی کی یوازینی هغه تېر دی چې د لسمی پیړی راهیسی د یهودي ، عیسوي او یا

مسلمانو مؤلفينو لخوا (که مذهبی دي يا سیکولر) د لسو ورک سوو بنی اسرائیلی قبیلو څخه د یوې قبیلې ډیره ادعا ورباندې سوې ده . « خو د وینې سمپلونه یې د یهودو سره نسلي تړاو نسې ثابتولای .

په دې هکله وروستي لابراتواري معاینات د امریکا د حکومت د وراثتی شورا د ادارې لخوا تیر کال وسول . دغه ټیم د افغانستان او پاکستان د څو سوو پښتنو د وینو سمپلونه واخیستل او هغه یې تر یو لړ دقیقو لابراتواري معایناتو او مطالعاتو لاندې ونيول ، څو چی د ۲۰۱۲ د مارچ پر ۲۸ یې ننني پښتانه د لرغونو بنی اسرائیلو ذات او نسل ثابت نکړ ، بلکی اعلان یې وکړ چی اوسني افغانان (که پښتانه دي ، یا تاجک ، یا هزاره) ټول دلته د پنځه زره کالو راهیسی اوسیری او گډ ژوند لری . او زیاته یې کړه چی پښتو ژبه نه سامی ده نه خارجی ، بلکی د آریایی ځانگی څخه ده چی په هندو- اروپایی کهول پوری اړه لری .

بنه ، نو آیا بیا هم کوم شک پیدا کېدای سی چی پښتانه ناحقه او بې دلیله په بنی اسرائیلو پوری وتړو ؟ آیا دغسی بې موجه او بې استناده ادعاګانی « سیاسی مانورې » او « رموزی نقشی » نسو بللای ؟

اوس به مسأله له بلې زاویې څخه هم وشنو ، یعنی یو څه به شا ته ولاړ سو او د پښتو ژبی تړاو به د سامی ژبو (خصوصاً عبرانی او عربی) سره وڅیړو . په لرغونو زمانو کی د آریایی او سامی مدنیت روابط څه نا څه موجود وو . عربو مؤرخینو هم له پخوانی زمانې څخه د بنی اسرائیلو خروج د خراسان پر خواوو ذکر کړی دی او دا یې راوړي دي چی د یهودو ځینی ډلی پر دې خواوو آبادی وې (معجم البلدان ؛ ابوالفداد) . که موږ د جغرافیې پخواني کتب وپلټو همداسی ښکاری چی د اسلام په لومړی دوره کی په بلخ ، هرات او نورو ښارونو کی ځینی یهود اوسېدل . مثلاً حدود العالم (د ۳۷۲ هجری قمری کال تألیف) د گوزگانان مرکز او پایتخت (یهودان) بولی ، او وایی چی په گوزگانان (اوسني جوزجان) کی د عربو ځینی ډلی هم اوسېدلې چی پوونده وو او د خراسان تر نورو عربو دوی سره پاشلي پراته وو .

د دغو تاریخی دلایلو څخه دا ویلای سو چی د آمو په جنوبی ورشوګانو او د گوزگانان او خراسان په حدودو کی د اسلام تر وختو پوری لا هم یهود او عرب یعنی سامی خلک موجود وو . دا خو طبیعی خبره ده چی د دوو قومونو گډون او نژدې والی د دوی پر ژبو او اخلاقو یو له بله اثر کوی . نو ښایی چی هم د دغه اثر نتیجه وی چی په پښتو ځینی عبری یا عربی لغات گډ سوي وی او له دغه کیفیته ځینی خلک په دې فکر کی لوېدلي وی چی پښتو هم عبري یا عربي ته ورته سامي ژبه ده .

مگر وروسته چی د اروپا محقق پوهان راغلل ، دا ژبه او د دې ژبی قواعد او اصول یې په علمی معیار وکتل ، نو دوی په ښکاره د پښتو د سامي توب نظریه افسانه وگڼله او د پښتنو تعلق یې د بنی اسرائیلو سره خورا لیری وباله .

د اوسني تاریخ اساس پر مشاهداتو او څرګندو دلایلو ایښو کیری او سړی نسې کولای چی د تشو اقوالو په تاریخی پلټنو کی د ځان ویسا وکړی ، البته که روایات او عنعنات د مشاهداتو سره مرستي سی ، نو هغه تاریخی خبره به خورا ټینګه وی . په اوسنیو علمی اساسونو کی چی د تاریخ لپاره خورا اهمیت لری ، د ژبو مقایسه او پرتله کول دي . د کومو قومو ژبی چی سره ورته وی ، سړی حکم کولای سی چی دوی هم سره خپل او سره نژدې دي .

پښتو معلومه ده چی ډیرو آریایی ژبو او زند او سنسکریت ته ورته ده . د آریایی ژبو سره عنصری او اساسی گډون او اشتراک لری . سامی ژبو ته نه د قواعدو ، نه د لغاتو او محاورو له خوا ورته ده ، نو ځکه پوهانو د پښتو د سامي توب نظریه نه ده منلې .

دا چی د پښتو او عبري ځینی لغتونه سره مشابه دي (لکه غر ، غور = گور ، جمع یې گورم ؛ ویشلې = شلج.....) مگر که موږ په غور او ځیر وگورو کټ مټ همدا کلمات په اویستا او سنسکریت کی هم سته . نو که موږ دا خبره ومنو چی د عبري ژبی ځینی کلمات د آریایی پخوانیو ژبو سره ورته دي ، نو باید آریایی ژبی هم له سامی کورنی څخه وگڼو؟! خو دا خبره د علم او تحقیق له مقیاسه ډیره لیری ده . ښه ، اوس نو سری ویلای سی چی غر ، غرخه ، غلجی ، غرستان ټول آریایی دي . که په عبري ژبه کی (گور) وی ، وي دي ، هر شی خپل نژدې ته راجع کیږی ، نه لیری ته . بل لغت هم (اور) دی چی په پښتو کی اور (یعنی آتش) بلل کیږی ، په کلدانی ژبه هم هغه ته اور وایی خو په عبري ژبه بیا اور (نور ، رونا ، روښنایی) ته وایی چی لږ پښتو ته ورته ښکاری مگر دا کوم بنسټیز تړوا نه دی چی له مخی یې عبراني او پښتو د عین ټبر ژبی وبولو .

ځکه نو د پښتو لغاتو او کلماتو نښلول په سامی ژبو پوری کوم علمی اساس نه لری . او فقط دا فکر د بنی اسرائیلو او سامی کهولو له نژدې هستوگنی او گاونډي توب څخه پښتو ته پیدا سوی دی .

دلته باید دا خبره هم په لنډ ډول ذکر سی چی له پخوانو زمانو څخه د هند لخوا د اقوامو روابط د سامی اقوامو سره جاری وو . د سیند په اوسنی علاقه کی د « موهنجو دپرو » کشفیات دا ښیي چی شپږ زره کاله دمخه یو مشترک مدنیت د دې ځایه تر بابل او آشوره موجود و . وروسته چی آریایی اقوام پر هند مسلط سول ، نو د دوی تجارتی او د تگ راتگ روابط هم طبیعی دي ، په دې تعامل او ارتباط کی ضرور ژبی هم یو پر بل باندی اثر کوی ، لغات او کلمات یې هم یو له بله اخیستل کیږی او سره گډیږی . مثلاً موږ ډیر سوچه او لغر آریایی د سنسکریت لغات وینو چی په عربی ژبه کی هم کټ مټ سته ، او دا لیری نه ده چی دغه لغات په تجارتی او اجتماعی تعامل کی له هنده عربو ته تللي وی ، یا ځینی لغات له عربی څخه هند ته راغلي وی . د مثال په توگه د (ایت) پښتو کلمه وگورئ ! عربی آفت جمع یې آفات مستعمله ژوندی کلمه ده ، چی په سنسکریت کی هم عیناً ایت یا ایتی د فاجعی ، بد بختی ، پریشانی او خفت او رسوا توب په معنی ده . په پښتو کی هم دغه کلمه په همدغو معناوو کټ مټ ژوندی ده لکه په دې لنډیو کی :

لکه شین کښت ږلیو زمول کړم راباندی راغله له آسمانه ایتونه

د ویر ایت راباندی راغی په بیلټانه کی د زړه وینی تویومه

ځکه چی سنسکریت ژبه پښتو ته خورا نژدې ده ، نو دلته موږ دا ویلای سو چی ایت هم آریایی کلمه ده او پښتو او سنسکریت له عربی څخه نه ده اخیستي .

نو که داسی کلمات ومومو چی اوس هم په پښتو کی وی ، هم په عربی او په نورو آریایی ژبو ، سنسکریت او زند کی هم وی ، دلته نو موږ په ټینګه ویلای سو چی هغه کلمی آریایی دي او د سامی ژبو څخه نه دي راغلي ، بلکی ښایی چی له آریایی ژبو څخه سامی ژبو ته نقل سوي وی ، او دا خبره دلیل هم نه ګرزی دي ته چی موږ دي پښتو له سامی کهوله وبولو .

هر څه باید په تاریخی او لغوي پلټنو کی ولټول سی او پسی معلوم او ثابت سی . سامی ژبی پخوانو متمدینو قومونو لکه بابل ، آشور ، فنیقه ویلي . سامی ژبی دا ډولونه لری :

الف : آرامی : د بابل زړه ژبه ده چی سریانی او کلدانی یې ځانگی دي .

ب : عبرانی : چی تورات په دې ژبه دی . اسرائیلیانو آرامی او کلدانی سره ګډه کړه .

ج : عربی : په سامی ژبو کی خورا ښه او مشهوره ژبه ده چی عربی ملتونه یې وایی او د اسلام او قرآن مقدسه ژبه بلله کیږی . حبشي او سومالیایی ژبی هم د عربی خانگی دي .

په عمومی ډول ژبی د ادایی له پلوه پر دوو برخو ویشل کیږی چی ثابتی او اوبتونکی دي . ثابتی هغه ژبی دي چی د اوبتلو او اشتقاق وړتیا نلری لکه چینایی ، او د لیری ختیځ ژبی او هم د لاتینی امریکي د بومی خلکو ژبی .

اوبتونکي (متصرفه) ژبی هغه دي چی د تصریف او اړولو او اشتقاق قابلیت ولری ، په کلماتو پوری دمخه هم ملحقات ښلی او وروسته هم (یعنی پري فیکسس او سفیکسس یا مختاری او روستاری) . اوبتونکی ژبی دوی خانگی لری :

لومړی - آریایی ژبی دي ؛ چی زموږ د وطن آریایی نسل خبری په کوی . هر خای چی زموږ له خاورو څخه آریایان تللی دي د دوی ژبو ته آریایی وایو ، او اروپایان « هندو اروپایی » هم ورته وایی . دا ژبی شمالی او جنوبی خانگی لری . شمالی یې د اروپا آریایی ژبی دي لکه : لاتینی ، یونانی ، سلتی ، سلاوی ، تیوتونیک . جنوبی یې د آسیا آریایی ژبی دي لکه سنسکریت ، زند ، پښتو ، پارسو .

دوهم - سامی ژبی چی پورته وویل سوي .

باید ووايو چی د اصلی او لرغونی آریایی ژبی کوم اثر او نخبه اوس نه ده پاته . خو پښتو د هغې سره نژدې والی لری . لکه سنسکریت او اویستا چی ځنی زیربډلي دي ، پښتو هم د هغې ژبی لور ده .

فلهدا ، پښتو د هندو اروپایی یعنی آریایی ژبو څخه ده . ځکه چی د آریایی پښت زانگو دغه زموږ د هیواد مخکی دي . نو اصلی آریایی ژبه هم دلې ویله کېده ، او دلې په خپله پاته ده ، یا یې لور پښتو تر اوسه په دغو غرونو کی ژوندی ده .

بلخوا ، که سړی د مارگنسترن نظریه ومنی او پښتو د ساکا یوه لهجه وگنی ، نو معنی به یې دا وی چی پښتو لږ تر لږه دوه زره کاله پخوا معموله وه . ځکه د ساکانو مشران د میلاد نه تقریباً سل کاله دمخه یعنی د ۹۷ قبل المیلاد په شا وخوا کی ، په نننی پښتونخوا کی مسلط سول او په پنځم میلادی کال کی یې سلطه پای ته ورسېده او په دې پسی یې ژبه هم لادرکه سوه . اوس سوال دا دی چی پښتو او « ساکا » خو ، اساساً د ایرانی ژبو په شرقی ډله پوری مربوطی ډلی دي ، نو پښتو دا دومره قوی د هندي ژبو خصوصیات له کومه کړل ؟ دا سوال دوه احتمالی ځوابونه لرلای سی : یو دا چی پښتو له اصله یوه ایرانی ژبه وه او د هندي ژبو ډیر زیات عناصر ، لکه څنگه چی ډارمستیر او نور وایی ، وروسته ورداخل سوي دي . بل دا چی پښتو د اول سر نه داسی یوه ژبه وه چی هم یې د هندي ژبو خصوصیات لرل او هم د ایرانی ژبو . راځی چی لومړی دا اول احتمال وڅیړو : د یو قوم ژبی ته د یو بل قوم د ژبی په ډیره وسیعه پیمانته خصوصیات ، معمولاً ، هغه وخت ورداخلېدلی سی چی لومړی قوم د دوهم قوم تر ډیری قوی او اوږدې سیاسی او ثقافتی سلطې لاندی راغلی وی . خو تاریخ شاهد دی چی د پښتنو ملک په اسلامی عصر کی هیڅکله هم د هندوستان تر دغه راز سلطې لاندی نه دی راغلی ، بلکی په دې دوره کی ډیر ځله هندوستان د افغانانو او پښتنو تر سیاسی سلطې لاندی راغلی او اساساً همدا کار په هند کی د اسلام او اسلامی ثقافت د خپرېدو سبب گرځېدلی دی . اما له اسلام نه وړاندی داسی یوه دوره تیره سوي ده چی په هغې کی د پښتنو ملک د هندوستان تر یوې قوی او طولانی سیاسی او ثقافتی سلطې لاندی راغلی و . دا دوره د موری د کورنی د واکدارۍ عصر دی چی د چندرا گوپتا د واکدارۍ له سر نه (۳۲۳ قبل المیلاد) پیل سوي او د آشوکا په مرگ (۲۲۷ ق . م) پای ته رسېدلی ده او نږدې سل کاله یې دوام کړی دی . په واقعیت کی همدا یوازینی دوره ده چی کېدای سی پښتو ته د هندي ژبو خصوصیات په

دومره وسعت او قوت ورننوتی وی ، او که دا خبره همداسی وی ، نو پښتو به لږ تر لږه دوه نیم زره کلنه او حتی تر هغه هم زره ژبه وی . اما کله که سری هغه اول احتمال ومني او داسی وگنی چی په پښتو کی د هندي او ایرانی ژبو خصوصیات آن د اول سر نه موجود وو ، هلته نو بیا د ترومپ نظریه تقویه کیږی او پښتو د هندي او ایرانی ژبو تر منځ یوه ډیره لرغوني د اتصال کړی یا په بل عبارت د دغو دوو کورنیو د یو شمیر ژبو د انشعاب منشأ گرځی .

که مسأله د خپل تل نه وڅیږو ، نو د یو تریخ واقعیت په توگه به وویږو چی په یو زیات شمیر معتبرو پخوانیو تالیفاتو او تاریخونو کی داسی مطالب لیکل سوي او بیا په تواتر په نورو پخوانیو آثارو کی داخل سوي او په نهایت کی یی ځینو معاصرو تحقیقی څیړنو ته لاره پیدا کړي ده چی اساساً خیالی او افسانوي ماهیت لری او د واقعیتونو سره اړخ نه لگوی . د دې خبری یو ډیر لوی دلیل دا دی چی یو پخواني مؤلف هر څه لیکلی دي ، ځینو نورو پخوانیو مؤلفینو په پټو سترگو رانقل کړي دي او وروسته بیا معاصرو آثارو ته هم ور داخل سوي دي . په پخوانیو ځینو تاریخونو او آثارو کی رښتیا هم ډیر زیات داسی خیالی او جعلی روایتونه او خام مطالب راغلي دي چی یو یی هم د اصولی کره کتنی او منطقی استدلال تاب نه لری . یو مثال د پښتنو په باره کی د افغنه او قیص عبدالرشید افسانه او د هغی پر اساس باندی د پښتنو د نسب جوړه سوي شجره ده ، چی هم د منطقي پخواني او ځینی اوسني تاریخونه پري ډک دي ، او هم په پښتنو کی د ډیر پخوا نه په شفاهی ډول رایجه سوي ده . خو که دا او داسی ډیر نور د پخوانیو تاریخونو او آثارو مطالب د اصولی اجتماعی او تاریخی کره کتنی د معیارونو پر اساس وڅیړل سی نو یقین دی چی واقعی اړخ به یی پر افسانوي اړخ دومره غالب سی چی دا ټول روایت به باد یوسی .

په هر حال ، علمی تتبعاتو ثابته کړي ده چی پښتانه آریایان دي او لرغونی ټاټوبی یی « آریانا وچه » ده . هغوی نه د فلسطین مهاجر دي او نه د بنی اسرائیلو اولاده . د بنی اسرائیلو له ذاته د هغوی بلل صرف پر احتمالاتو ، حدسیاتو ، قیاساتو او تشو گومانو باندی ولاړ دی ، ځکه :

لومړی - په ټول افغانستان او پښتونخوا کی هیڅ کومه کتیبه نه ده پیدا سوي چی پښتانه د بنی اسرائیلو نسل وښیي ، حال دا چی د آریایی توب سره یی د اتصال په لسگونو ډیرلیکونه میندل سوي دي (مثلاً د کندهار مډیگک ، د سیند موهنجو دیرو...)

دوهم - په غور ، غزنی ، کابل ، فیروز کوه او د کندهار په شاوخوا سیمو کی تر ننه هم کوم لرغونی کنیسه (یهودي معبد) نه دی کشف سوی لکه نعمت الله هروی چی وایی د نننیو پښتنو بنی اسرائیلی اجداد همدغو سیمو ته راغلل او آباد سول . که په کابل او هرات کی کومی دوي درې کنیسي موجودی وي ، د هغو سابقه یوازی سلو - دوو سوو کالو ته رسېده (دا کنیسي د هغو یهودي مهاجرو وي چی د فلسطین څخه راغلي وو ، خو په ۱۹۴۸ کی هلته د اسرائیلی دولت تر استقرار وروسته بیرته ولاړل) . هغوی د لومړی ورځی نه یهود او دین یی موسوي و ؛ نه پښتانه ول ، نه بل څه .

درېیم - په هیڅ اسلامی تاریخ ، په هیڅ نبوي حدیث او هیڅ اسلامی معتبر اثر کی د بنی اسرائیلو سره د پښتنو د نسلي تړاو یادونه او ذکر نسته (لکه پورته چی مو د نعمت الله هروی نقل اقتباس کړ) .

څلورم - د پښتنو ژبه (پښتو) چی ډیره لرغوني یعنی دوه نیم زره کلنه ده هیڅ د جوړښت ، گرامر ، لغاتو او لهجې له مخی د عبري (یعنی بنی اسرائیلو د ژبی) سره ورته والی او پیوند نلری بلکی د آریایی ژبو سره د تړاو په سلگونو مضبوط مثالونه لری .

پنځم - د پښتنو د بنی اسرائیلی بللو ادعا له ابتدا نه د « روایت او گومان » څخه راپیل سوې ده چی هماغه د ابوالفضل انگېرنه ده چی وایی « پښتانه ځانونه د بنی اسرائیلو اولاده بولی.... پښتانه په دې عقیده دي چی ډیر لیری نیکه یی چی افغان نومېدی ، درې زامن یی لرل چی هغه سربین ، غرغښت او بټن وو . په دې ادعا کی هیڅ کره سند ، ثبوت ، دلیل او اساس نسته بلکی د نن ورځی په حساب د یوې آوازې را انتقالول دي چی مابعدہ مؤلفینو پسی تکرار کړي دي .

شپږم - مهمه دا چی بنی اسرائیل د تاریخ په ټولو دورو کی (که په فلسطین کی وو او که شېرل سوي وو) هیڅکله ډیر نه دي بې اتفاقه سوي ، خو پښتانه بیا هیڅکله ډیر نه دي متفق سوي ! دا څنگه د وینی د تړاو خصوصیت دی چی داسی ژر برعکس سو ؟

اووم - لابراتواري او بیالوژیکی دقیقو معایناتو دا ثابتہ نکړای سوه چی پښتانه د لرغونو بنی اسرائیلو سره نسلی تړاو لری بلکی دا تېر یی د همدې سیمې بومی ، اصلی او ځایی توکم بللی دی او د هغوی ژبه یی هم په آریایی څانگه پوری مربوط گڼلې ده .

په هر صورت ، د پښتنو شجره تر سربین ، غرغښت او بیټنی پورته چا ته علماً معلومه نه ده او نه هم تر ننه علماً ثابتہ سوې ده . بلکی ها خوا ته چی هر څه ویل کیږی ، صرف گوماني ، تخمیني او افسانوي ماهیت لری . یو پخواني مؤلف چی هر څه لیکلی وی ، ځینو نورو پخوانیو مؤلفینو په پټو سترگو رانقل کړي دي او وروسته بیا معاصرو آثارو ته هم داخل سوي دي .

خو د معاصرې تاریخ لیکنی میتودونه پر نقد او ارزونې ولاړ دي او مؤرخ باید خپلو ټولو مأخذونو ، مدارکو ، کتبی اسنادو او نورو خورو ورو پاڼو ته د نقد او کره کتنې په سترگه وگوری ، او کره او کوټه سره بیل کړی . د اوسنی زمانې پلټونکی مؤرخ دې ته اړ دی چی د خپلو ټولو خبرو او ادعاگانو اسناد وښی .

نو د پښتنو او زموږ د سیمې د نورو ولسونو د پخواني اجتماعي ژوند په باره کی د واقعی او حقیقی اطلاعاتو د تر لاسه کولو لپاره یو ډیر اساسی او حتی ضروری شرط ، د علمی اجتماعي مطالعاتو د اصولو په اساس د پخوانیو تاریخونو او تألیفونو جدی او دقیقه کره کتنه ده . په دغسی کره کتنه کی باید دغه آثار په کاملاً آفاقی ډول چاڼ سی او کومی برخی چی یی له حقایقو او واقعیتونو سره اړخ نه لگوی په هغو ټولو د بطلان خط کش سی او نور د اجتماعي او تاریخی مطالعاتو د آثارو مخونه پرې تور نسی .

والسلام (ن . صمد)